

مدینہ پاک یادِ مرشد جانے کے لئے کسی سے اخراجات مانگنا

مجیب: مولانا احمد سلیم عطاری مدنی

فتویٰ نمبر: WAT-3237

تاریخ اجراء: 22 ربیع الثانی 1446ھ / 26 اکتوبر 2024ء

دارالافتاء اہلسنت

(دعوتِ اسلامی)

سوال

مدینہ پاک کی حاضری یادِ مرشد جانے کے لیے کسی سے سوال کرنا کہ آپ میرے اخراجات کریں، جائز ہے یا نہیں؟ کیا دینے والا اس صورت میں گنہگار ہوگا؟

بِسْمِ اللّٰهِ الرَّحْمٰنِ الرَّحِیْمِ

اَلْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

جس شخص کے پاس اپنی ضروریاتِ زندگی کو پورا کرنے کی استطاعت ہو خواہ اس طرح کہ اس کے پاس اس قدر مال موجود ہے یا اس طرح کہ محنت کر کے کما سکتا ہے، تو ایسے شخص کو اپنی ذات کے لیے کسی سے سوال کرنا جائز نہیں اور جس شخص کو اس کی یہ حالت معلوم ہو، اس شخص کے لیے اس کو دینا بھی جائز نہیں کہ یہ گناہ پر معاونت ہے، جو کہ سخت گناہ کا کام ہے، البتہ ضروریاتِ زندگی کو پورا کرنے کی استطاعت نہ ہو، تو بقدرِ ضرورت سوال کرنے کی اجازت ہوتی ہے، لیکن مدینہ طیبہ یادِ مرشد کی حاضری باوجود ہزار نعمت و سعادت ہونے کے، ایسا کام نہیں ہے کہ جس کے لئے سوال کرنا جائز ہو، لہذا ان مقاصد کے لیے اپنی ذات کے لیے سوال کرنا، جائز نہیں۔

جو شخص اپنی ضروریاتِ زندگی کو پورا کرنے کی استطاعت رکھتا ہو، ایسے شخص کو اپنی ذات کے لیے کسی سے سوال کرنا جائز نہیں، چنانچہ امام اہلسنت، اعلیٰ حضرت امام احمد رضا خان رحمۃ اللہ علیہ ارشاد فرماتے ہیں: ”جو اپنی ضروریات شرعیہ کے لائق مال رکھتا ہے یا اس کے کسب پر قادر ہے، اُسے سوال حرام ہے اور جو اس مال سے آگاہ ہو، اُسے دینا حرام اور لینے اور دینے والا دونوں گنہ گار و مبتلائے آثام۔ صحاح میں ہے: رسول اللہ صلی اللہ تعالیٰ علیہ وسلم فرماتے ہیں: ”لا تحل الصدقة لغنی ولذی مرة سوی“ ترجمہ: کسی مالدار اور طاقتور تندرست شخص کے

لیے صدقہ حلال نہیں۔“ (فتاویٰ رضویہ، ج 10، ص 307، رضا فاؤنڈیشن، لاہور)

بلا ضرورت شرعی سوال کرنا سخت گناہ ہے اور ایسے کو دینا اس گناہ پر معاونت کرنا ہے، جبکہ گناہ پر مدد کرنے کی ممانعت کے بارے میں اللہ پاک ارشاد فرماتا ہے ﴿وَلَا تَعَاوَنُوا عَلَى الْإِثْمِ وَالْعُدْوَانِ﴾ ترجمہ کنز الایمان: اور گناہ اور زیادتی پر باہم مدد نہ دو۔ (پارہ 6، سورۃ المائدہ، آیت 2)

بلا ضرورت شرعی سوال کرنے والے کے بارے میں حضور صلی اللہ علیہ وسلم نے ارشاد فرمایا: ”ما يزال الرجل يسأل الناس حتى ياتي يوم القيامة ليس في وجهه مزعة لحم“ ترجمہ: آدمی ہمیشہ لوگوں سے سوال کرتا رہے گا، یہاں تک کہ وہ قیامت کے دن اس طرح آئے گا کہ اس کے چہرے پر گوشت کا کوئی ٹکڑا نہیں ہوگا۔ (صحیح البخاری، رقم الحدیث 1474، ج 2، ص 123، دار طوق النجاة)

اسی بارے میں مزید حضور صلی اللہ علیہ وسلم نے ارشاد فرمایا: ”من سأل الناس أموالهم تكثرا، فانما يسأل جمر جهنم، فليستقل منه اوليكثر“ ترجمہ: جو اپنا مال بڑھانے کے لیے لوگوں سے ان کے مال کا سوال کرے، تو وہ جہنم کے انگارے کا سوال کرتا ہے، اب چاہے، تو کم مانگے یا زیادہ۔ (سنن ابن ماجہ، رقم الحدیث 1838، ج 1، ص 589، دار إحياء الكتب العربية)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net